

राज्यपाल ने शहीद स्मारक पर दीपदान किया

लखनऊ: 30 जनवरी, 2017

उत्तर प्रदेश के राज्यपाल श्री राम नाईक ने आज शहीद दिवस के अवसर पर शहीद स्मारक स्थल से गोमती नदी में दीपदान किया तथा राष्ट्रपिता महात्मा गाँधी के चित्र पर पुष्पचक्र रखकर अपनी श्रद्धांजलि दी। इस अवसर पर भातखण्डे संगीत संस्थान सम विश्वविद्यालय के कलाकारों ने बापू के प्रिय भजन व रामधुन प्रस्तुत किये। श्रद्धांजलि सभा में निदेशक सूचना श्री एस0के0 ओझा सहित बड़ी संख्या में स्वतंत्रता सेनानीगण तथा गणमान्य नागरिक भी उपस्थित थे।

दीपदान के बाद राज्यपाल ने महात्मा गांधी की पुण्य तिथि पर देश के सभी शहीदों को अर्द्धांजलि अर्पित करते हुये कहा कि हमें गांधी जी के बताये रास्ते पर चलना चाहिए। गांधी जी स्वयं भी कुष्ठ पीड़ितों की सेवा करते थे तथा दूसरों को भी उनकी सेवा के लिये प्रेरित करते थे। उन्होंने कहा कि शहीद दिवस पर शहीदों के नाम पर दीपदान करना समाज को प्रेरणा देने वाला कार्यक्रम है।

श्री नाईक ने कहा कि देश की आजादी के बाद गांधी जी ने जिस सुराज की कल्पना की थी उसे साकार करके उन्हें सही अर्थों में श्रद्धांजलि दी जा सकती है। उन्होंने कहा कि उत्तर प्रदेश में विधान सभा के चुनाव होने वाले हैं। चुनाव में संविधान द्वारा दिये गये मताधिकार का प्रयोग अवश्य करें। 2012 के विधान सभा तथा 2014 के लोकसभा चुनाव में यह पाया गया है कि लगभग 40 प्रतिशत लोगों ने मतदान नहीं किया था। उन्होंने आग्रह किया कि प्रदेश में शत-प्रतिशत मतदान हो।

कार्यक्रम में अन्य लोगों ने भी दीपदान करके अपनी श्रद्धांजलि अर्पित की।

अंजुम/ललित/राजभवन (42/42)





